



ညီမျှခြင်းရဲ့

အချစ်စစ်ရဲ့ ညီငြင်အား

(လုံးချင်းဝတ္ထုသစ်)



ညှို့ပြင်းရဲ
အချစ်စစ်ရဲ့ ညှို့ငင်အား
" ကျေးဇူးစကား "

ကျွန်တော့်၏ ပထမဦးဆုံးသော " အချစ်စစ်ရဲ့ ညှို့ငင်အား "

ဤလုံးချင်းဝတ္ထုအား အကောင်အထည်ဖော်ဖြစ်မြောက်အောင် အဓိက ကူညီ
ပံ့ပိုးပေးကြပါသော ကျွန်တော့်အား မွေးဖွားသန့်စင်ပေးပါသော ကျွန်တော့်
မိဘနှစ်ပါး။

ဆရာမိုးသက်ဆွေ။

ဆရာဟမ်စိုင်း (ဆေး-မန်း)နှင့်

like and comment များဖြင့် အားဆေးတိုက်ကျွေးခဲ့ကြပါသော
အွန်လိုင်းမှ ချစ်သူငယ်ချင်း၊ မိတ်ဆွေ ညီအစ်ကို မောင်နှမများ အားလုံးအား
ကျွန်တော့်ရင်ထဲမှ လှိုက်လှိုက်လှဲလှဲ ကျေးဇူးတင်ရှိပါကြောင်း လေးစားစွာ
ပြောကြားအပ်ပါသည်။

ညှို့ပြင်းရဲ

စ. ၇. ၁၅

* * *

မင်းရဲ့အလှဟာ
အခြားယောက်ျားတွေအတွက်တော့
ရင်ခုန်ကြည်နှိုးစရာကောင်းမှာ မှန်ပေမယ့်
ငါ့အတွက်တော့ ငါသောက်နေကျ
ဘီယာတစ်ခွက်လောက်တောင်
ငါ့နှလုံးသားကို မမူးယစ်စေပါဘူး။

ခန့်ကျော်ဇောထင်

* * *

ချစ်သူအတွက်ဆို
နန်းတော်တစ်ခုလို ခမ်းနားပြခဲ့တဲ့
ကိုယ့်ရင်ဘတ်ကိုမှ ချစ်သူက
ဝင်ချင်တိုင်းဝင် ထွက်ချင်တိုင်းထွက်လို့ရတဲ့
လမ်းဘေးက ဇရပ်ပျက်လို
သဘောထားခဲ့တာပေါ့ ဟုတ်လား... ။

ခန့်သူရထင်

မင်းရဲ့ အရူးချေးပန်း အချစ်မျိုးတွေနဲ့
သွေးရူးသွေးတန်း လျှောက်ပြောမနေစမ်းပါနဲ့
အဆုံးသတ်မှာ ရှုံးထွက်က ဘယ်သူဖြစ်လာနိုင်မလဲဆိုတာ
မင်းစောင့်ကြည့်နေလိုက်ပါ။

မေစွဲညို့

ငါ့ရဲ့ ပြင်းထန်လွန်းတဲ့ အမုန်းကြောင့်
မင်းနှလုံးသားတစ်ခုလုံး
ပြုတ်ပြုတ်ပြုန်းလို့
မီးဟုန်းဟုန်းတောက်စေရမယ်။

မြိပိုးရွှေမှုန်

* * *

အခန်း (၁)

"မေ့စွဲညို့"

သူမရှေ့တွင် သူမအား ချစ်ရည် ရွန်းလဲနေသော မျက်ဝန်းများဖြင့် ရီဝေဝေ ငေးကြည့်နေသော ယောက်ျားတစ်ယောက် ရှိနေပါလျက် သူမ နှလုံးသားသည် ထိုယောက်ျား၏ ညို့ငင်သော အကြည့်တွေထဲတွင် အရည်ပျော်ကျနေရမည့်အစား ရယ်(ရီ)တောင် ရယ်(ရီ) ချင်နေသေးသည် မှာ နည်းနည်းတော့ လွန်ရာကျမည် ထင်ပါသည်။ ထိုယောက်ျား၏ နှုတ်ခမ်းဖျားမှ ရှေ့ဆက်လာမည့် စကားလုံးများကို ကြိုသိနေသလို ခံစားနေရသောကြောင့်လည်း သူမ ထိုယောက်ျားကို အလွန်အမင်း စိတ်ပျက်မိလေ၏။

"ကိုယ်။ ညို့ကို ဘယ်လို အင်အားကြီးမားတဲ့ အရာမျိုးတွေနဲ့မှ တားဆီးလို့ မရနိုင်လောက်အောင် အရမ်းချစ်မိနေပြီကွာ။ ကိုယ်ညို့နဲ့ တစ်စက္ကန့်လေး ခွဲနေရတဲ့ ခဏဟာ ကိုယ့်အတွက် ငရဲကျနေ ရသလို ပူလောင်ပြင်းပြခံစားရတယ်။ ညို့နဲ့ကိုယ် အမြန်ဆုံး လက် ထပ်ကြမှ ဖြစ်မယ်။ ကိုယ့်ရင်ထဲက ငရဲကျနေသလို လောင်မြိတ် နေတဲ့ အချစ်မီးတွေကို ညို့ရဲ့မေတ္တာရေနဲ့ ပက်ဖြန်းပေးမှ ငြိမ်းချမ်း အေးမြသွားမှာ။ ညို့ရဲ့ဆွဲအား ပြင်းထန်လွန်းတဲ့ အရိပ်အာဝါသ အောက်ကနေ ဘယ်လိုမှ ရုန်းထွက်လို့ မရတော့ဘူး။ ညို့နဲ့ကိုယ် အကြာကြီးဝေးနေရရင်၊ ကိုယ်ရူးရင် ရူး။ မရူးရင် သေသွားလိမ့်မယ် ကွာ။ ကိုယ်နဲ့ လက်ထပ်ဖို့အတွက် စဉ်းစားပေးပါကွာ။ ကိုယ်တောင်းပန်ပါတယ်။ ကိုယ် ညို့ကို လိုလေသေးမရှိ ဖူးဖူးမှုတ်ထားပါမယ် ကွာ။ ကိုယ့်ကို လက်ထပ်ပါကွာနော်။ ဖြစ်နိုင်ရင် ကိုယ့်အတွက်မြန်လေပိုကောင်းလေပဲ။ ကိုယ်တို့ အမြန်ဆုံး လက်ထပ်ကြရအောင် ကိုယ် တောင်းပန်ပါတယ်ကွာနော် "

ထိုယောက်ျား၏ နှုတ်ခမ်းဖျားမှ တရစပ် ထွက်ကျလာသော စကား လုံးများအောက်တွင် သူမ နှလုံးသားသည် ကြက်ဟင်းခါးသီးအား ရေမ ဆေးဘဲ

ဝါးလိုက်ရသလို ခါးသက်နေလေသည်။

သူမထံမှ အဖြေကို မျက်နှာငယ်လေးနှင့် မျှော်လင့်စောင့်စားလျက် ရှိသော ထိုယောက်ျား၏ ပုံစံကို ကြည့်ကာ သူမ ဟားတိုက်၍ ရယ်လိုက် ချင်လှ၏ ။
ဖြစ်နိုင်လျှင် ထိုယောက်ျားအား သူမနှင့် ဝေးရာသို့ အမြန်ဆုံး လွင့်ပျောက်သွားစေချင်သည်။

" ကျွန်မကို သိပ်ချစ်ပါတယ်။ သိပ်လက်ထပ်ချင်ပါတယ်ဆိုတဲ့၊
ရှင့်အတွက် သနားငဲ့ညှာတဲ့အနေနဲ့ ရှင့်ကို ကျွန်မ ပြတ်သားတဲ့ အဖြေတစ်ခု
အမြန်ဆုံး ပြန်ပေးပါ့မယ်။ ဒါပေမယ့် အခုတော့ မဟုတ်ဘူး "

" ဒါဆို ဘယ်တော့လဲ။ ဘယ်တော့လဲ... ဟင်... ညှို့ "

" ညှို့ဆီက ကိုယ့်ကို လက်ထပ်ပါ့မယ်ဆိုတဲ့ စကားကို
အမြန်ဆုံးကြားချင်လှပြီ။ ပြောပါ ညှို့ရာ... ။ ကိုယ့်ရင်တွေ ခုန်လွန်းလို့
ပေါက်ထွက်တော့မယ်။ ဘယ်တော့လဲ။ ဘယ်အချိန်လဲ အရမ်း သိချင်လှပြီကွာ... ။
ကျေးဇူးပြု၍ ကျေးဇူးပြု၍ ပြောပါတော့ကွာ "

ထိုယောက်ျား၏ မျက်နှာကို သူမ စေ့စေ့ကြည့်လျက် မဲ့ပြီးလေး တစ်
ချက်ကို လှလှပပ လှစ်ဟလိုက်သည်။ ပြီးမှ

" ရှင်သိပ် လိုချင်တဲ့ အဖြေကို ပေးဖို့အတွက် ရှင့်ကို ကျွန်မ တောင်း
ဆိုစရာတစ်ခုရှိတယ်။ ရှင်လိုက်လျောပေးမယ် မဟုတ်လား... "

" ဟာ... လိုက်လျောပေးရမှာပေါ့။ လိုက်လျောပေးမှာရပေါ့။
ညှို့အတွက်ဆို ကိုယ့်ဘက်က ဘာမဆို လိုက်လျောပေးဖို့ အဆင်သင့်ပဲ။ ညှို့ကို
ကိုယ်ဘာလိုက်လျောပေးရမလဲ ပြော... "

ခဏတော့ တိတ်ဆိတ်သွားသည်။

ထိုယောက်ျား၏ မျက်နှာကို သူမက စေ့စေ့ကြည့်လိုက်၏ ။

ပြီးမှအားရကျေနပ်သော စကားလုံးများကို တစ်လုံးချင်း ပြောလိုက်သည်။

" ကျွန်မရှေ့ကနေ အမြန်ဆုံး ရှင်ထွက်သွားပေးရမယ် "

" ဘယ်လို ညို့။ ကိုယ် ညို့ရှေ့ကနေ အမြန်ဆုံး ထွက်သွားပေးရမယ်ဟုတ်လား။ ဒါဆို ညို့ ကိုယ့်ကို ပေးတဲ့အဖြေက "

" မလောပါနဲ့ရှင်... ။ ရှင်ကို ကျွန်မ ဘာအဖြေမှ မပေးရသေးပါဘူး။ ကျွန်မဆိုလိုတာက ရှင်နဲ့ မျက်နှာချင်းဆိုင်ပြီး ရှင်အတွက် သိပ်ကို အရေးကြီးတဲ့ ကျွန်မနှလုံးသားထဲက အနက်ရှိုင်းဆုံး အဖြေတစ်ခုကို ပေးဖို့ ကျွန်မနှုတ်ကပြောမထွက်ဘူးဖြစ်နေလို့ပါ "

" ကဲ ဘယ်လိုလဲ။ ကျွန်မရှေ့ကနေ ရှင်အမြန်ဆုံး ထွက်မသွားဘူးဆိုရင်တော့... ရှင် လိုချင်တဲ့ အဖြေကို ဘယ်တော့မှရမှာမဟုတ်ဘူးနော် "

" အိုကေညို့ အိုကေ။ ကိုယ်အခုပဲ ညို့ရှေ့ကနေ အမြန်ဆုံး ကိုယ်ထွက်သွားလိုက်တော့မယ်။ ဒါပေမယ့် ကိုယ့်တစ်ခုတော့ ပြောခဲ့ချင်တယ်။ ကိုယ်ကံကောင်းမယ် မဟုတ်လားညို့ "

" ဒါကတော့ ကျွန်မရှေ့က ရှင်ထွက်သွားပြီး မကြာခင် အချိန်အတောအတွင်းမှာ သိရမှာပေါ့ "

" ဒါဆို ကိုယ်သွားပြီနော် ညို့။ သိပ်မကြာခင်နော်။ ညို့ဆီက အဖြေကို အချိန်တိုင်း စက္ကန့်တိုင်း စောင့်မျှော်နေတယ်ဆိုတာ မမေ့နဲ့ နော် "

ထိုယောက်ျားက လက်နှစ်ချောင်းကို နားမှာထောက်ကာ " ဖုန်းဆက်လိုက်မယ် " ဟူသောအထာကို ပြ၍ ပျာပျာသလဲ ထွက်သွားလေသည်။ ထိုအချိန်ကျမှ သူမ စိတ်တွေ ပေါ့ပါးလန်းဆန်းလာ၏ ။

နောက်ဆုံးတော့ ယောက်ျားများသည် သူမအား လက်ထပ်ပါရစေ။ "

လက်ထပ်ခွင့်မရရင်ပဲ ရူးရပါတော့မယ်။ သေရပါတော့မယ် " ဟူသော သူမ အလွန်စက်ဆုပ်မုန်းတီး သည့် ဒီဇိုင်းပုံစံများဖြင့် နိဂုံးချုပ်တတ်ကြလေ သည်။ အဲဒီ လို ယောက်ျားတွေဘက်က သူမ၏ ဘဝအား အပိုင်းသိမ်းဖို့ ကြံရွယ်လာလျှင် သူမဘက်ကလည်း ထိုယောက်ျားများအား အမှိုက်လေး တစ်စလို ကောက်၍ စွန့်ပစ်လိုက်ဖို့ ဝန်မလေးတတ်ချေ။ သူမ တွဲခဲ့ဖူးသော ယောက်ျားများနှင့် လက်ရှိတွဲနေသော ထိုယောက်ျားအား လက်ထပ်ဖို့ မဆိုထားနှင့် ချစ်တယ်ဆိုသည့် စကားလေးတစ်ခွန်းကိုပင် ဖွင့်ဟခဲ့ဖူးသူ မဟုတ်ပေ။

ထိုယောက်ျားများသည် သူမအား သူမနှင့် တရင်းတနှီး စကားပြော ခွင့်ရလျှင် သူမ ခိုင်းတာလေးများအား ကြင်ကြင်နာနာနှင့် မညည်းမညူ လုပ်ပေးနေရလျှင်ပဲ အကျေနပ်ကြီး ကျေနပ်လှပါသည်ဟု ဖွင့်ဟ ဝန်ခံကာ သူမအနားသို့ ချဉ်းကပ်လာခဲ့သူများဖြစ်သောကြောင့် သူမဘက်ကလည်း ထိုယောက်ျားများအား သူမ၏ အခိုင်းအစေလေးများ၊ သူမ၏ ပျော်တော် ဆက် သက်ရှိအရပ်လေးများသာဟု သဘောထားကာ နှစ်ဦးနှစ်ဖက် အကျိုးရှိစေရန် လက်ခံခဲ့တာဖြစ်လေသည်။ အဲဒီ လို ယောက်ျားများထဲမှ သူမအား လက်ထပ်ပါရစေဟု မျက်နှာငယ်လေးနှင့် ဖွင့်ဟလာသော ယောက်ျားများသည် ၎င်းတို့ အတွက် ကံဆိုးခြင်းသာရှိပြီး ကံကောင်း ခြင်းဆိုတာ ကမ္ဘာမြေ ပျက်သုဉ်း သွားလျှင်တောင် ရရှိလိမ့်မည် မဟုတ်ပေ။

အခုလည်း သူမ၏ (၁၅)ယောက်မြောက်အရပ်သည် သူမအား လက်ထပ်ခွင့်ပြုရန် အသည်းအသန် တောင်းဆိုလာလေပြီ။ အဲဒီ အတွက် သူမဘက်ကလည်း သူမအား စိတ်ပျက်ဖွယ်စကားဆိုလာသည့် ထို ယောက်ျားအား အမှိုက်လေးတစ်စလို စွန့်ပစ်ဖို့ အချိန်ကျရောက်ပြီ ဖြစ် သည်။ ထိုအချိန်မှာပင် ထိုယောက်ျားထံက ဖုန်းဝင်လာခဲ့လေသည်။

" ဟယ်လို "

" ဟယ်လို ညှို့။ ကိုယ့်ကို အဖြေပေးတောလေကွာ... ။ ညှို့ဆီက

အဖြေကို ကိုယ်ကြားချင်လွန်းလို့ အသက်တောင် မနည်းရှုနေရ တယ်။
ကြာရင်ကိုယ်နှလုံးရောဂါရပြီး သေသွားလိမ့်မယ်ကွာ။ ဘာလဲ ညို့က ကိုယ်နှလုံး
ရောဂါရပြီး သေတာကို မြင်ချင် ကြား ချင်လို့လား...။ လုပ်ပါကွာ။ ညို့က
လိမ္မာပါတယ်။ ကိုယ့်ကို အဖြေပေးတော့နော် "

" ကောင်းပြီလေ...။ ရှင်က အဖြေပေးပါလို့
အသည်းအသန်တောင်းဆိုနေမှတော့ ကျွန်မကလည်း
ကျွန်မနှလုံးသားထဲလာတဲ့အဖြေကိုပေးရတော့မှာပေါ့။ ဒီတစ်ခါ ကျွန်မ ရှင့်ကို
အဖြေပေးပြီးရင် နောက်တစ်ခါ ကျွန်မဆီက အဖြေကို ဘယ်တော့မှ
မတောင်းတော့ပါဘူးလို့ ရှင်ကတိပေးနိုင်မလား... "

" ပေးတယ် ညို့။ ကိုယ်လုံးဝ ကတိပေးတယ် "

" ဒါဆို ရှင်သေသေချာချာ နားထောင်နော်။ ကျွန်မ ရှင့်ကို အဖြေ
ပေးတော့မယ် "

" ကိုယ်သေသေချာချာ နားထောင်နေပါတယ်။ ညို့ဆီက
အဖြေကိုကြားရဖို့ အသက်တောင် မရှူဘဲ အဆင်သင့် နားထောင်နေပါ တယ်။
ပြောပါတော့ ညို့။ ကိုယ်အရမ်း ကြားချင်လှပြီ "

ထိုယောကျ်ား၏ အသံက တိတ်ဆိတ်ကာ ငြိမ်သက်သွားသည်။ တစ်
ချက် တစ်ချက်အသက်ရှူသံ ပြင်းပြင်းကိုပင် ကြားနေရသေး၏ ။ သူမ
ကျေကျေနပ်နပ်ကြီး ပြုံးလိုက်သည်။

" ကျွန်မ ရှင့်ကို လက်မထပ်နိုင်ဘူး။ ဒီနေ့ဒီအချိန်ကစပြီး ရှင်နဲ့ ကျွန်မရဲ့
ပတ်သက်မှုဟာ တစ်ခန်းရပ်သွားပြီ။ နောက်ထပ် ကျွန်မနဲ့ ပတ်သက်ဖို့ လုံးဝ
မကြိုးစားပါနဲ့။ ဒါဟာ ကျွန်မရင်ထဲကလာတဲ့ တကယ့် ခံစားချက် အစစ်အမှန်ပါပဲ။
အဲဒီ အတွက် ကျွန်မ စိတ်မ ကောင်းပါဘူး "

သူမ ပြောပြီး ချက်ချင်း ဖုန်းပိတ်လိုက်သည်။

ဒါတောင် ထိုယောက်ျား၏ ' ညှို့... ညှို့ ' ဆိုသောအသံက ဖုန်းထဲ တွင်
ကပ်ပါလာသေး၏။ သူမ မတတ်နိုင်တော့ပါ။ အလွန် မုန်းတီး
စက်ဆုပ်ဖွယ်ကောင်းသော ထိုယောက်ျား၏ အသံကိုလည်း သူမ ထပ်ပြီး မ
ကြာလိုတော့... ။

ဒီနေ့ ဒီအချိန်ကစပြီး သူမထံတွင် သူမအား ပြုံးပျော်ကြည်နူးအောင်
ခစား အသုံးတော်ခံမည့် သက်ရှိအရုပ်လေးများ တစ်ရပ်မှ ရှိမနေတော့၊ နောက်ထပ်
သူမထံသို့ သူမအား ပြုံးပျော်ကြည်နူးအောင် ခစားအသုံး တော်ခံရန်
အဆင်သင့်စောင့်ဆိုင်းလျှက်ရှိသော သက်ရှိအရုပ် အသစ်စက် စက်ကလေး
တစ်ရပ်က သူမအနား ကပ်ငြိလာမည့် အချိန်ကိုသာ သူမ ကျေနပ်စွာ
စောင့်ဆိုင်းနေတော့မည်ဖြစ်သည်။

*